

## గ్రహణం

కిందటి సంవత్సరం డ్రీమ్‌లాండ్ హోటల్లో జరిగిన సంఘటన జీవితంలో మర్చిపోలేను. ఆ సంఘటన నా జీవితాన్ని ఏ విధంగా ప్రభావితం చేసిందో చెప్పలేను గాని, అందులో నాకూ కొంత సంబంధం ఉండటంవల్ల, ఒక ప్రత్యక్షానుభవం స్మృతిలో మెదిలినప్పుడల్లా కలిగే రసభావం నా కొంత సంఘటనవల్ల అనుభవైకవేద్యమై హృదయం ఆర్పిమాతుంది. అందుకే ఇది మీకు చెప్తున్నాను.

ఆ హోటల్లో ఒకటో నెంబరు గదిలో నేను బస చేశాను. లాడ్జీ మేడమీద. కింది భాగంలో కాఫీ, బోర్డింగ్. గదులు రెండు ఎదురెదురు వరుసలలో ఇరవై దాకా ఉన్నాయి. నడవ అంత విశాలమైంది కాదు. మెట్లదగ్గర రూములు లేకుండా వరండా వీర్పాటు చేశారు. వరండా రైలింగ్ దగ్గర నుంచుంటే కిందిభాగం వీధిదాకా కన్పిస్తుంది.

నేను బసచేసిన రూమ్ ఎదురుగా పదకొండో నెంబరు రూమ్ ఉంది. పొద్దున్నే నిద్రలేచి టూత్ బ్రష్ పట్టుకుని నడవమీదుగా జనరల్ బాత్ రూమ్ కి వెళుతుంటే, ఒక యువతి మెట్లెక్కి వస్తోంది. యథాలాపంగా చూస్తే మళ్ళీ ఒకసారి చూడాలనిపించే ఆకర్షణీయమైన విగ్రహం, అందమైన వదనం. కాని కళ తగ్గి ఉంది. కుతూహలం కొద్దీ ఆమె ఏ గదిలో బస చేయబోతోందో చూశాను. పదకొండో నెంబరు గదికి హోటల్ బాయ్ దారితీశాడు. అంటే ఒకటో నెంబరు గదికి సరిగా ఎదురుగా వున్న రూమ్. ఆమె చేతిలో చిన్న లెదర్ సూట్ కేస్ ఉంది. ఖరీదైన చీర, జాకెట్ ధరించింది. ఆమె హైద్రాబాద్ వచ్చిన పనేమిటా అని మనసులో ప్రశ్న ఉదయించినా అంతగా ఆ విషయం ఆలోచించకుండా నేను ముందుకి సాగిపోయాను. తిరిగి వస్తుంటే “ఏమండోయ్, మిమ్మల్నే” అనే పిలుపు విని వెనక్కి తిరిగాను. పద్నాలుగో నెంబరు గదిలోంచి ఒక వ్యక్తి పిలుస్తున్నాడు. పరిచయం ఉండదు. మా ఊళ్లో కంట్రాక్టరు సీతయ్య.

“పనిమీద వచ్చినట్టున్నారే హైద్రాబాద్ ?” అన్నాడు.

“మరేనండి. పనిమీదే. క్షేమమా?” అన్నాను.

“ఆ, మీ చలవవల్ల. ఏం పనేమిటి?”

“ఏముంది. అనంతపురంనించి శ్రీకాకుళానికి గిరవాచేశారు. ఆ విషయం ఏదో ప్రయత్నిద్దామని వచ్చాను.”

“అలాగా? తెలిసినవాళ్ళున్నారా?”

నేను తలూపాను.

“లేకపోతే నా వెంట రండి. సెక్రెటేరియట్ లో నేనెంత చెపితే అంతే. సెక్రెటరీ దగ్గరించి యు.డి.సి. దాకా నా మాట కాదనరు. మీకు తెలుసుగా” అన్నాడు ఆ కంట్రాక్టరు రొమ్ము విరుచుకుని. అతని పరోపకారబుద్ధికి కొంత సంతోషించినా, ఆ చెప్పే తీరు నాకు నచ్చలేదు. అతనివల్ల నాకు కావలసిన కార్యాన్ని సాధించుకునే బదులు వై ఫల్యమే మేలనిపించింది.

“థాంక్స్. అక్కర్లేదులెండి. పనవుతుందని నాకు నమ్మకముంది” అని నా గదికేసి బయల్దేరాను. అతను కొద్దిగా చిన్నబోయి మారు మాట్లాడకుండా అలాగే నిలబడి పోయాడు.

గదిలో నేను దుస్తులు మార్చుకుంటుంటే సంభాషణ వినిపించింది.

“ఏయ్ బాయ్, అవతల ఆమె అలా అరగంటనించీ పిలుస్తుంటే వినపట్టంలా. ఏం, నిద్రపోతున్నావా?”

కంట్రాక్టరు తీవ్రస్వరం.

“వస్తున్నా సార్.”

కిటికీలోంచి చూశాను. బాయ్ పదకొండో నంబరు గది దగ్గరికి పరిగెత్తుకు వస్తున్నాడు. గదిగుమ్మం దగ్గర ఆమె నుంచుని ఉంది. కొంచెం దూరంలో కంట్రాక్టరు నిలబడి దర్జా వెలిగిస్తున్నాడు.

“ఏం కావాలమ్మా?” బాయ్ అడిగాడు.

“కాఫీ.”

“ఏం పనివాళ్లో. ఎప్పెప్పై ఒట్టి సోమరిపోతులండీ. వీళ్లతో ఏం పనులవుతాయి అన్నట్టు మం దే ఊరండీ?”

కంట్రాక్టరు చొరవగా ఆమెతో బాతాఖానీ వేస్తున్నాడు. ఆమె ఏదో జవాబు చెప్పింది. నాకు వినిపించలేదు.

“ఏం పనిమీద వచ్చారు ?”

ఆమె ఏదో చెప్పింది.

“ఓ, అలాగా. మీ పేరూ, ఆ ఉద్యోగం ఇచ్చే డిపార్ట్ మెంటూ నాకు కాగితం మీద రాసివ్వండి. క్షణంలో పనవుతుంది. ఈ రోజుల్లో ఇన్ ఫ్లయెన్స్ లేంది ఏం పన్నవతాయండీ! సెక్రెటరీ నాకు తెలిసినవాడే లెండి. ఏదో మనిషికి మనిషి సాయం. ఇంటర్వ్యూ నామకేవాస్తే. నాతో రండి. సెక్రెటరీతో మాట్లాడదాం. తెలిసిన వాళ్ళుంటే సరిపోతుందిగాని.....”

తను ఆ హోటల్లో బసచెయ్యటం కేవలం ఇతరులకి సేవ చేయటానికే అన్నట్లు అతడు మాట్లాడసాగాడు. ఆ దూకుడు చూసి నేను కొంత ఆశ్చర్యపోయాను. వెంటనే నాకో అనుమానమూ కలిగింది. అతను కొంత వయసు మళ్ళినవాడే అయినా వీమాత్రం నీతీ నిజాయితీ లేనివాడని అందరికీ తెలిసిన రహస్యం. అసహాయురాలుగా కన్పిస్తోందని ఆమెని బుట్టలో వేయటానికి ఇతనేం పన్నుగడ పన్నటం లేదుగద ! వెంటనే నాకో విషయం తట్టింది. ఇందాక నాతో అతను దర్పంగా మాట్లాడుతున్నప్పుడు ఆమె గది గుమ్మంలోనే ఉంది. ఆమెకి వినవడాఅనే అతనలా గొప్పలు చెప్పుకున్నాడా! ఎందుకై నా మంచిది. ఆమెని హెచ్చరించాలి. కాని ఆమె తన ఆక్కర్లేని జోక్యాన్ని ఏ విధంగా తీసుకుంటుందో!

తల దువ్వుకుని బయటికి వచ్చాను. వాళ్ళక్కడే నిలబడి ఉన్నారు.

“ఏమండీ, అలా కాఫీ త్రాగి వద్దాం, వస్తారా” అన్నాను.

అతను కొంచెం తటవటాయించి, “పదండి” అని నాతో అని, ఆమె వైపు చూసి “మళ్ళీ కనిపిస్తానండీ” అని ముందుకి సాగాడు.

“ఆమె ఎవరండీ?” అన్నాను.

“ఎవరో, ఉద్యోగానికి దరఖాస్తు చేసిందట. సొగసైన కనుముక్కుతీరు. ఎవడైతే మాత్రం ఉద్యోగం ఇవ్వక చస్తాడా!” అని నవ్వాడు.

“మీరేదో సహాయం చేస్తా నన్నట్టున్నారు!”

“ఏం. మీకే ఆ అవకాశం ఇవ్వమన్నా రేమిటి?”

అతని ధోరణి వెగటు కలిగించింది. నేను ముఖం చిట్లించుకున్నాను. అది గమనించి “ఊరికే అన్నాలెండి, అంత ఇదవుతారేం?” అన్నాడు అతను. అయినా

నేను మాట్లాడలేదు. కాఫీ ముగించాము. అతను బజారు పనిమీద బయటికి వెళ్ళాడు. నేను మళ్ళీ గదికి బయల్దేరాను. ఒక ఊణం ఆమె గదిముందు ఆగాను. కంట్రాక్టరు సీతయ్య పద్ధతి అదొక విధంగా ఉండటం వల్ల ఆమెతో ఆ విషయం చెప్పాలని గట్టిగా అనిపించింది. కాని ఆమెని పిలవటానికి సాహసం కలగలేదు. అయినా ఇంకా టైం ఉందికదా అని నెమ్మదిగా గదిలోకి వెళ్ళి పేపరు చదువుతూ కూర్చుండిపోయాను.

కొంత సేపటికి 'సార్' అనే పిలుపు విని తల పైకెత్తాను. బాయ్ గుమ్మందగ్గర నిలబడి ఉన్నాడు.

“ఆ అమ్మగారు మిమ్మల్ని పిలుస్తున్నారండీ!” ఎదురు గదివైపు వేలు చూపిస్తూ అతను చెప్పాడు.

నాకు కొంత ఆశ్చర్యం కలిగింది. బహుశా ఆమె తన సహాయం కోరటానికి పిలిచి ఉంటుందనుకొని వెంటనే లేచి వెళ్ళాను. ఆమె గుమ్మం దగ్గరే నిలబడింది. నన్ను చూడగానే నమస్కరించింది. కొంచెం సిగ్గుతో గది తలుపుకి వేసిఉన్న కర్టెన్ ని కొంత చాటుచేసుకుని దర్వాజావారగా ఒదిగి నుంచుంది. ఒక్కసారి ఆమె కళ్ళలోకి చూశాను. ఆ సోగకళ్ళలో నల్లటి కంటిపాపలు ఎంతో అందంగా ఆకర్షణీయంగా ఉన్నా, వాటిలో ఉండవలసిన తళుకు కొంత లోపించినట్టుగా అనుభూతి కలిగింది.

“ఏమండీ, ఏం కావాలి?” అన్నాను.

ఆమె కొంచెం ఆగి నెమ్మదిగా, కొంత ప్రాధేయపూర్వకంగా అంది.

“ఇక్కడ సెక్రటేరియట్ లో సైనోటైపిస్ట్ టెంపరరీ పోస్టుకి నాకు ఇంటర్వ్యూ వచ్చిందండీ. ఒక పెద్దమనిషి దగ్గర్నించి టెస్టిమోనియల్ కావాలట. హడావిడిగా రావటంవల్ల వెంట తేవటం మర్చిపోయాను.”

ఆమె ఆగింది. అంటే నన్ను టెస్టిమోనియల్ ఇవ్వమని అడుగుతోందన్న మాట.

“నేనిస్తే పనికొస్తుందా?” అన్నాను.

“తప్పకుండా. నా పేరు మాలతి. ఇదిగో ఇంటర్వ్యూ కాగితం. దయచేసి టెస్టిమోనియల్ ఇస్తే కృతజ్ఞురాలిని.”

“దాని కేమండీ, అలాగే. ఉద్యోగం వస్తుం దనుకుంటున్నారా?”

“ఇందాక సీతయ్యగా రని ఒకరు రికమెండ్ చేస్తామన్నారు.”

అదను దొరికిందని సంతోషించాను.

“ఒకరిమీద ఆధారపడకండి. అందులో ముక్కూ మొహం తెలియనివాళ్ళ మాట మీద ఆశ పెట్టుకోకూడదు.”

“ఆయన మిమ్మల్ని తెలుసన్నారే? ఇందాక మీరూ పలకరించారు కదూ?”

చిక్కులో పడ్డాను.

“తెలియటావి కేం లెండి. సరే, మీకు చెప్పాలిసిన వాడిని కాదు. ఆసిస్టెంట్ సెక్రెటరీ ఒకరు నాకు తెలుసు. ఆయన చెవిని వేస్తాను. ఉపకారం జరిగితే జరగ వచ్చు.”

“థాంక్స్.”

“నో మెన్షన్. సిబీ మీకు కొత్త. కొంచెం జాగ్రత్తగా ఉండండి. వస్తా.”

ఇంతకంటే ఆమెకి హెచ్చరిక ఇవ్వలేకపోయాను. గదిలోకి వచ్చి టెస్టిమోనియల్ రాసి ఆమెకి బామ్చేత పంపాను.

పదిన్నరయింది. భోజనం చేసివద్దామని బయలుదేరాను. ఎదురుగా బోయ్ క్యారియర్ పట్టుకుని వస్తున్నాడు. ఆమెకోసం కాదోలు. ఆమె కేమైనా కావాలేమో కనుక్కుండా మని ఒక అడుగు ఆ గదివైపు వేశాను. కాని నా చొరవ ఆమె అపార్థం చేసుకుంటుందేమోనని ఆ ప్రయత్నం విరమించాను. బోయ్ క్యారియర్ ఆమె గదిలో పెట్టాడు. అతను తిరిగి వస్తుంటే అతని చేతిలో అయిదు రూపాయల కాగితం కనిపించింది.

“చిల్లర కావాలా?” అన్నాను అప్రయత్నంగా.

అతను తలాపి “ఆ అమ్మగారికి కావాలంట బాబూ” అన్నాడు. ఆ నోటు యాంత్రికంగా తీసుకున్నాను. అది కాస్త నలిగి ఉంది. అతని చేతిలో నాలుగు రూపాయనోట్లూ, ఒక రూపాయి చిల్లరా పెట్టి, “బోయ్! ఈనోటు నలిగింది. చెల్లుతుందో, చెల్లదో ఆమెచేత సంతకం పెట్టించుకు రా, చెల్లకపోతే వాపసు ఇద్దాం” అన్నాను.

బోయ్ ఊణంలో తిరిగివచ్చాడు. అతని చేతిలోని నోటు అందుకుని చూశాను. ఆమె సంతకం చేసింది. వెంటనే ఆమె దగ్గరికి వెళ్ళాను.

“ఏమండీ, ఇలా అమాయకంగా సంతకాలు పెట్టేస్తే పుట్టి మునుగుతుం దండోయ్” అన్నాను నవ్వుతూ.

ఆమె తెల్లబోయి చూసింది.

“ఈ ప్రపంచంలో ఎన్నో కుతంత్రాలు జరుగుతున్నాయి. కొంచెం జాగ్రత్తగా ఉండండి. ఒంటరివారు కనుక చెబుతున్నాను. ఈ సంతకాన్ని దుర్వినియోగం చెయ్యటానికి ఎంతైనా అవకాశముంది.”

ఆమె కిదేమీ అర్థమైనట్టు లేదు.

“ఇకనించీ అలా సంతకం పెట్టనులెండి” అంది నవ్వు తెచ్చుకుంటూ.

“మీరు ఆఫీసుకి ఎన్ని గంటలకి వెళ్ళాలి ?”

“పదకొండున్నరకి.”

“అవసరమైతే చెప్పండి. నేనూ వస్తాను.”

“పరవాలేదండి, మీకు శ్రమ అనవసరం” అందామె.

“శ్రమేం లేదు. ఆఫీసుకి పోవలసిన అవసరం నాకూ ఉంది.”

“నేను వెళ్ల గలనండీ” అని తిరిగి అందామె.

ఇక బలపంతం అనవసరం అనుకుని నేను “సరే”నని భోజనానికి వెళ్ళాను. ఆమె సంతకంచేసి ఇచ్చిన ఐదు రూపాయిల నోటుని భద్రంగా జేబులో పెట్టుకున్నాను. ఆమె అంటే ఎందుకో ఒక విధమైన అభిమానం వీర్పడ్డది. ఆ నోటు ఖర్చు పెట్టకూడదని అప్పుడే అనుకున్నాను. ఇంకా అది నా దగ్గర భద్రంగా ఉంది.

భోజనానంతరం తిరిగివస్తూ సీతయ్య రూం వైపు చూశాను. ఆమె ఏదో సర్దుతూవున్న చప్పుడు విని ఒక క్షణం అలా నిలబడి, గదిలోకి వెళ్లి పడక కుర్చీలో కూర్చున్నాను. పన్నెండు దాటితేగాని ఆఫీసుకి వెళ్ల వలచుకోలేదు. కిటికీలోంచి వీధి వైపు చూస్తూ కాలం గడపసాగాను. ఒక పావుగంట కాలం గడిచి ఉంటుంది. హోటల్ ముందు కారు ఒకటి ఆగింది, తలుపు తెరుచుకుని సీతయ్య బయటికి వచ్చాడు. కాసేపటికి నడవలో బూట్ల చప్పుడు వినిపించింది,

“మాలతిగారూ,”

అతని కేక వినిపించింది.

“రండి, కారు తెచ్చాను. మీకు టైం అవుతోంది.”

“కారా ?” ఆమె ఆశ్చర్యంగా అడిగింది.”

“అవును. హైద్రాబాద్ వస్తే నాకు కారు లేకపోతే జరగదండీ. మిమ్మల్ని ఆఫీసులో విడిచిపెడతాను. సెక్రెటరీ చెవులో వేశానైండి. దానికేం, చూద్దాం అన్నాడు. త్వరగా రండి మరి.”

గుక్క తిప్పుకోకుండా, ఆమెని ఆలోచించనివ్వకుండా అతనలా మాట్లాడే స్తుంపే విజానికి నాక్కూడా అతని తెగువకీ, చొరవకీ ఆశ్చర్యం వేసింది. తరవాత ఆమె కొంత తటాపటాయింపటమూ, అతను మరింత బలవంతం చేయటమూ లాంఛనప్రాయంగా జరిగాయి.

నేను కారువైపు అలా చూస్తూ ఉండగానే, ఇద్దరూ అందులో ఎక్కటమూ, కారు డవున్ రోడ్డుమీద జారిపోవటమూ జరిగాయి. నాకు మనసులో అసంతృప్తిగానే ఉంది. ఆమె ఏం చేస్తుంది పాపం. సీతయ్యలాంటి వ్యక్తుల్ని వదిలించుకోటం అంత సులభం కాదని తెలుస్తునే ఉంది.

వన్నెండున్నరకి నేనూ సెక్రెటేరియట్ కి బయల్దేరాను. నా మిత్రుడు అసిస్టెంట్ సెక్రెటరీ ఒకాయన ఉంటే అతనితో ఆమె విషయం చెప్పాను. అతను తప్పక సహాయం చేస్తానని మాట ఇచ్చాడు. ఇదంతా ఒక గంటకంటే ఎక్కువకాలం పట్టలేదు. పని కాగానే నేరుగా హోటల్ కి వచ్చేశాను. మంచంమీద నడుం వాల్చగానే నిద్ర వట్టిపోయింది. లేచేసరికి మూడు గంట లయింది. కాఫీ త్రాగాలని బాయ్ ని పిలిచాను. మళ్ళీ మనసు మార్చుకుని షర్టు వేసుకొన్నాను. నాకు నలుగురిలో కూర్చుని కాఫీ తాగటమే సరదా. కిందికి వెడుతూ ఆమె రూం వైపు చూశాను. ఇంకా తాళం వేసే ఉంది. బహుశా ఇంటర్వ్యూ అయివుండదు. పదకొండింటికి రమ్మని ఏ మూడు గంటలకోగాని పిలవరు. మామూలే.

కాఫీ త్రాగుతున్నాను. హోటల్ ముందు కొరగింది. ఇద్దరు వ్యక్తులు లోపలికి వచ్చి మెట్లవైపు వెడుతున్నారు. ఒకడు సీతయ్య, రెండో వ్యక్తి పొడుగ్గా సన్నగా ఉన్నాడు. ఎర్రటి చాయ, దొరబోపీ, మంచి ఉద్యోగంలో ఉన్నట్టు స్ఫురింపచేసే నడకతీరు, ఖరీదైన దుస్తులు. మరి మాలతి ఏమైనట్టు? ఆమెని అక్కడే వదిలి సీతయ్య తన పనిమీద తిరుగుతూ ఉండిఉంటాడు. లేక ఆమె తరవాత వస్తానని చెప్పి ఉండాలి. ఆమె ఉద్యోగం ఏమైందో! నేను మిత్రుడితో ఆమె విషయం చెప్పాను. అతను ప్రయత్నిస్తానని మాటకూడా ఇచ్చాడు. నా సిఫారసువల్ల ఉద్యోగం వచ్చినా, ఆమె సీతయ్యే తనకి ఉద్యోగం ఇప్పించాడని అనుకోవచ్చు.

అలోచిస్తూ కాఫీ తాగడం పూర్తిచేసి మేడమీదికి వచ్చాను. సీతయ్య గది మీదుగా వస్తుంటే మాటలు వినిపించాయి. యాథాలాపంగా గదిలోకి చూశాను. సీతయ్య నిలబడి ఉన్నాడు. ఆ వ్యక్తి కుర్చీలో కూర్చుని తాపీగా సిగరెట్ తాగుతున్నాడు.

“తమ రిలా వస్తారని తెలిస్తే కారు పంపేవాడిని” అంటున్నాడు సీతయ్య.

“నేనూ ముందు అనుకోలేదు” అని అత నన్నాడు.

తరవాత వాళ్ళేం మాట్లాడారో నేను వినలేదు. సరాసరి నా గదికి వచ్చేవాను. బజార్లో కొన్న పత్రికలు తిరగేస్తూ అలా ఎంతసేపు గడిపానో, వీధిలో కారు బ్రున హోటల్ ముందు స్టాంప్లయిన శబ్దం విని అటువైపు చూశాను. సీతయ్య, ఆ వ్యక్తి కారులో వెడుతున్నారు. అంత పరామర్శించినవాడు, నన్ను చూసి కూడా నా వ్యవహారం విషయం అడగనే లేదు. అయితే సీతయ్య అడుగుతా డనీ నే ననుకోలేదు.

సాయంకాలం నాలుగు గంటలకి ఆమె వచ్చింది. కిటికీలోంచి ఆ తలుపు వైపు చూస్తూ కూర్చున్నాను. ఫలితం ఏమైందో అడుగుదా మనుకున్నాను. కాని ఒకవేళ అనుకూలంగా లేకపోతే ఆమెకి విసుగు పుట్టించినవాడి నౌతానేమో నని మానుకున్నాను. ఏదో నవల తిరగేస్తూ కూర్చున్నాను. చదవటం విసు గనిపించింది. అయిదు దాటింది. అలా కాసేపు బయట తిరిగి మొదటి ఆట సినిమాకి వెళ్లి వద్దామని లేచాను. ముఖం కడుక్కుని దుస్తులు మార్చుకుని గది బయటికి వచ్చాను. ఆమె గది తలుపులు ఓరగా తెరిచి ఉన్నాయి. ఆమె కుర్చీలో కూర్చుని అలోచిస్తుంది. ముఖం చూస్తే బాగా అలిసిపోయినట్టు కనిపించింది.

“ఏమండీ, ఉద్యోగం ఏమైంది?”

ఆమె ఉలిక్కిపడి లేచి నుంచుంది.

“కావొచ్చండీ, థాంక్స్” అంది.

“వెరీగుడ్” అనేసి బయటికి వెళ్ళాను. మనసు కొంత తేలికపడ్డది. షాపం, ఎంతో అవసరం ఉండి ఉద్యోగానికి దరఖాస్తు పెట్టినదేమో. దుస్తులు చూస్తే ఖరీదైనవి గానే ఉన్నాయి. కాని అవసరాల్ని, దుస్తుల్ని బట్టి లెక్కకట్టటానికి వీలేదు. ఉద్యోగం వస్తే ఆమె చిక్కులన్నీ తీరిపోవచ్చు.

సాయంకాలం ఎలాగో గడిపి ఏదో పిక్కరుకి వెళ్ళాను. హోటల్ కి వచ్చి, భోజనం చేసి, మేడమీదికి వచ్చేసరికి పది ఐంది. సీతయ్య రూం తాళం వేసి ఉంది.

అప్పటినించీ రాలేదేమో. అతనికి తిరగటానికి ఒక స్థలమైతే గద! ఆఫీసులూ, క్లబ్బులూ, ఆఫీసర్ల ఇళ్ళూ చుట్టపెట్టాలి. పైగా ఎవరో గెస్తుకూడా వారికినట్టున్నాడు. పదకొండో నెంబరు గదిలో బెడ్లైట్ వెలుగుతోంది. కిటికీలోంచి చూశాను. ఆమె కుర్చీలో కూర్చునే ఉంది. జీవితపు సమస్యలు నిద్రపోనివ్వటం లేదు కాబోలు.

ఏం తోచక వరండా రెయిలింగ్ దాకా వచ్చి ఆకాశంలోకి చూశాను. చంద్రుడిని ఎవరో ఆక్రమిస్తున్నట్టుగా ఉంది. ఓ—ఆరోజు చంద్రగ్రహణం: తలనిండా ఏవో ఆలోచనలు....

గదిలోకి వచ్చాను. నిద్రవచ్చే సూచన ఏమీ లేదు. ఒక్కొక్క పుస్తకమూ పేజీలు తిరగేస్తూ కూర్చున్నాను. పదకొండయింది. లైటు ఆర్పేసి పడుకున్నాను. దోమలు నిద్రపోనిచ్చేట్టు లేవు. పంకా దారిన పంకా తిరుగుతూనే ఉంది. కొత్త స్థలంలో నాకు త్వరగా నిద్ర పట్టదు. మర్నాడు ఆర్డర్లు రావచ్చు. వస్తే తీసుకుని ఇంటిముఖం పట్టవచ్చు. మనసులో ఏమేమిటో ఆలోచనలు ముసురుకోసాగాయి.

ఆలోచనలకి తటాలున అంతరాయం కలిగింది. ఎవరో తలుపు తడుతున్నారు. ఇంత రాత్రివేళ నన్నెవరు పిలుస్తారు. చెవులు రిక్కించి విన్నాను. ఉహూ... నా గది కాదు. పదకొండో నెంబరు గది. ఈ విషయం తెలియగానే చప్పున లేచి కూర్చున్నాను.

తలుపు చప్పుడు మరింత స్పష్టమైంది,

“ఎవరు?” ఆమె స్వరం వినిపించింది.

కుతూహలంకొద్దీ కిటికీలోంచి చూశాను. నడవలో లైట్లు లేవు. వీలగా తలుపు దగ్గర ఇద్దరు వ్యక్తులు కనిపించారు.

“ఒకసారి తలుపు తెరవండి.” కంట్రాక్టరు సీతయ్య స్వరం. ఆరి వీడి దుంప తెగ!

ఆమె సమాధానం ఇవ్వలేదు.

“నేనండి సీతయ్యని. ఒకసారి తలుపు తీయండి. ఒక ముఖ్యమైన మాట చెప్పిపోతాను.”

తలుపు కిరుమంది.

ఒక విగ్రహం వెంటనే దూరంగా తొలగిపోవటం కిటికీలోంచి స్పష్టంగా చూశాను. తరవాత అస్పష్టంగా మాటలు వినిపించాయి.

“ఎంజోయ్....డార్లింగ్....హ.హ....కమ్....కమ్....” ఎవడో తాగుబోతు.

ఆ తరవాత ఒక్క ఊణం నిశ్శబ్దం. ఆ వెంటనే నిశ్శబ్దాన్ని బాకుతో పొడిచినట్టుగా ఒక్క పొలికేక. ఆర్తనాదమే అయినా వయొలిన్ సన్నని తీగమీద కమాను జరుగున లాగినట్టు వినిపించి తటాలున లేచి తలుపు తెరిచి ఒక్క దూకులో ఆమె గదివాకిట పడ్డాను. పడీ పడటంతో ఒక చెయ్యి ఆ వ్యక్తి మెడనీ, రెండో చెయ్యి అతని బుజాల్నీ చుట్టేశాయి.

“రాస్కెల్! ఎవడ్రా నువ్వు. తాగివచ్చి పేలతావా!”

ఉద్రేకంలో అతని చెంపలు ఫెడీఫెడీ వాయిచాను. అతను తట్టుకోలేక తూలి కింద పడ్డాడు. ఇంతలో ఆమె స్విచ్ వేసింది. బోర్లాపడ్డ ఆ వ్యక్తిని సరిగా నిలబెట్టి ఒక తోపుతోసి “గెటవుట్” అన్నాను. ఆమె వొణికిపోతూ వుంది. అత నేదో గొణుక్కున్నాడు.

“స్కాండ్రల్ గొణుగుతావా! ఆమె కాళ్లమీద పడు.”

అతని షర్టుకాలర్ పట్టుకున్నాను. ముఖంలోకి చూసి అదిరిపడ్డాను. అతను సాయంకాలం సీతయ్యతో వచ్చిన వ్యక్తే. సందేహం లేదు. సీతయ్యని ముక్కలుగా నరికినా పాపం లేదనిపించింది. కాలర్ ఒక్క ఊపు ఊపి అతన్ని ఆమె కాళ్లమీద పడేశాను.

ఆమె ఒక్కసారి కెవ్వుమంది.

భయపడ్డది పాపం అనుకుని అతన్ని సీతయ్య రూంలోకి లాక్కెళ్ళి లోపలికి తోశాను. గదిలో సీతయ్య లేడు. ఉడాయించేశాడు. గది తలుపు గొళ్ళెం పెట్టాను. అందరూ గాఢ నిద్రలో ఉన్నట్టున్నాతు. లాడ్జర్ను ఎవరూ బయటికి రాలేదు. ఆమె గది దగ్గరికి వచ్చేసరికి వెక్కివెక్కి ఏడుస్తోంది.

“తాగుబోతు. రేప్పొద్దున పోలీసువాళ్లకి వప్పచెప్తాను. రోగం కుదుర్తుంది.”

ఆమె బరువుగా తలెత్తి దీనంగా చూసింది. కళ్లు తుడుచుకుంది.

“అదృష్టం బాగుంది. నాకు నిద్ర పట్టలేదు. మీరు బాగా భయపడిపోయారు. జీవితంలో ఇలా హఠాత్తుగా అనుకోని సంఘటన ఒకటి జరిగితే మహా మహావాళ్లే చెదిరిపోతారనుకోండి....”

“ఇది మొదటిసారి కాదండీ.”

భగ్నవీణలా మోగింది ఆమె స్వరం.

నాకు కొంచెం ఆశ్చర్యం కలిగింది.

“మొదటిసారి కాదా?”

“ఉహూ.. సరిగా రెండు సంవత్సరాల క్రితం—ఇలాంటి ఒక రాత్రి—ఇలాగే జరిగింది.”

“ఇతనేనా?” విస్మయంతో అడిగాను.

“కాదు కాదు. ఆ రాత్రి ఎన్నటికీ మర్చిపోలేను. ఈ రాత్రి కూడా. అప్పుడూ ఇలాగే ఇంటర్వ్యూకి వచ్చాను. ఓ హోటల్లో డిగాను.”

“ఇలా ఒంటరిగా రావటం మంచిది కాదండీ.”

“ఏం చెయ్యను?”

“మీ కెవరూ లేరా?”

“ఉన్నారు.”

“మీకు వివాహం అయిందా?”

ఆమె నా పై పొకసారి చూసి తల ఆడించి వేలి ఉంగరం చూసుకుంది.

“మరి మీ భర్త?”

“ఆయనకి నేను ఉద్యోగం చేయటం ఇష్టంలేదు.”

“మరి మీ రాకకి..”

“కారణం ఉంది. మొదటిసారి ఇంటర్వ్యూకి వచ్చినప్పుడు నేను అవివాహితని, స్కూలు ఫైనల్ ప్యాసయి, టైపురైటింగ్, షార్టుహ్యాండ్ నేర్చుకున్నాను. ఉద్యోగం అవసరంకొద్దీ చెయ్యాలని నిశ్చయించుకున్నాను. కాని వివాహమైన తర్వాత అవసరం లేకపోయింది. మావాడు శ్రీమంతులు. ఈ రెండు సంవత్సరాల్లో చాలా మార్పులు వచ్చాయి.”

“అంటే ఆ స్త్రీ దావాల్లోగాని పోయిందంటారా?”

“పోయినా ఇబ్బంది ఉండేదికాదు. ఆయన ఇంజనీరు. కాని మాకు ఆభిప్రాయ భేదం కలిగింది. స్వతంత్రంగా బ్రతకదల్చుకున్నాను.”

“తొందర పడుతున్నారు.”

ఆమెకి అకస్మాత్తుగా కన్నీళ్ళు జలజల రాలాయి.

“నేనూ అలా అనుకోకపోలేదు. కాని....కాని....నేను తొందరపడలేదండీ.”

ఆమె బల్లమీద తలపెట్టుకుని శూన్యదృక్కులతో వేలి ఉంగరం చూసుకుంది.

“మీ ఆంతరంగిక విషయాలు నాకు తెలియవు. కాని ఇంటికి వెళ్లిపొందని సలహా ఇస్తున్నాను.”

ఆమె మాట్లాడలేదు. మళ్ళీ హెచ్చరించాను.

ఆమె గాఢదికంగా అంది.

“వొద్దు, వొద్దు, నేను అన్నీ పోగొట్టుకున్నాను. ఇంక నేను ఆశించే దేమీ లేదు. వ్స!”

“అలా దిగులుపడకండి. ఇంక నిద్రపోండి. చాలా పొద్దుపోయింది.”

ఆమెకి దుఃఖం మరింత పొంగిపొర్లింది. చేసేదేమీ లేక నేను నా గదికి వచ్చేశాను.

నిద్రపోతానికి ప్రయత్నించాను. కాని నిద్ర పట్టనేలేదు. ఆ వ్యక్తి ఎవరో హోదా గలవాడనుకున్నాను. పరమ దౌర్భాగ్యుడిలా ఉన్నాడు. అతని మీద నాకు పట్టరాని ఆగ్రహం కలిగింది. ఆమె భర్తకి ఆమెకి కలిగిన భేదాభిప్రాయ మేమిటో? ఆమె అంతగా విరక్తి చెందతానికి కారణం అంత బలవత్తరమైనదా! ఎంత ఆలోచించినా తేలే విషయం కాకపోవటంవల్ల విసుగుపట్టింది.

సరాసరి సీతయ్య రూమ్ కి వెళ్ళాడు. వేసిన గొళ్ళెం అలాగే ఉంది. తీశాను. మంచంమీద వెల్లకిలా పడుకుని వున్న ఆ వ్యక్తిని చూడగానే జరిగిన సంఘటన కళ్ళలో మెదిలి వొళ్లు మండిపోయింది.

“ఏం వాళ్ళు తెలిసిందా?” అన్నాను కోపంగా.

అతను చప్పున లేచి కూర్చున్నాడు.

“చూస్తే అయినింట్లో పుట్టినట్టున్నావు. చదువుకున్నట్టుకూడా కనిపిస్తున్నావు. రాత్రిళ్ళు తప్పతాగి తలుపులు తట్టతానికి సిగ్గువెయ్యదూ? చీ!” అన్నాను ఉద్రేకంగా.

అతని ముఖం చిన్నబోయింది. జరిగింది క్రమంగా గుర్తుకి తెచ్చుకుంటున్నాడు కాదోలు.

“క్షమించండి. ఆ సీతయ్య ఇక్కడ కూడా తారసపడటం నా దురదృష్టం. మన బంగారం మంచిదయితే—అంటారు. ఆకర్షణల్ని ఉసిగొల్పి మనసుని పట్టికొట్టిస్తే నేనేం చెయ్యను?”

అత నేవో ధర్మపన్నాలు వల్లిస్తున్నట్టు తోచి నాకు మరింత ఆవేశం కలిగింది.

“చాల్లవయ్యా, చేసిన పనికి సిగ్గుపడక, తగుదునమ్మా అని డిఫెన్స్ ఆర్గ్యు మెంట్లు చెప్తున్నావు. పోలీసు స్టేషన్ కి పంపిస్తే ఈపాటికి ఆత్మహత్య చేసుకునేవాడివి, మానాభిమానా లుంటే.”

అతని ముఖం ఎర్రబడ్డది.

“డిఫెండ్ చేసుకొవటం లేదండీ” అన్నా డతను కుంగిపోయి.

“పెద్దమనిషివైతే ఇక లేచి ఆమె రెండు కాళ్లు పట్టుకుని క్షమాపణ కోరుకో. పేరూ ఈరూ ఉంటే చెప్పి లెంప లేసుకో” తీక్షణంగా అన్నాను.

అతను ఎటో చూస్తూ నిట్టూర్పు విడిచాడు.

“ఆ మాటలన్నీ ఒకప్పుడు నేనూ అన్నాను. అవును, నేనూ ఒకప్పుడు హీరోనే—సరిగా రెండు సంవత్సరాల క్రితం—ఒక రాత్రి—ఓ హోటల్లో, ఆ ఘటన ఒక సుఖ స్వప్నానికి నాంది. ఆ స్వప్నం విజయమైంది. కాని నా దౌర్భాగ్యంకొద్దీ తరవాత ఆమె జీవితాన్ని స్వప్నం చేశాను. ఇప్పుడా స్వప్నాన్నికూడా భగ్నం చేశాను. అది తునాతునకలై పోయింది. మాస్టారూ. ఇక నా మాలతి ముఖం చూడలేను—”

నేనేం వింటున్నానో నాకే తెలియలేదు. నాకు తెలివి వచ్చేసరికి అతను గబగబ మెట్లు దిగి వెళ్ళిపోతున్నాడు. త్వరగా మెట్లదగ్గరికి వచ్చాను. అతనో టాక్సీలో ఎక్కాడు. అది ముందుకి దూసుకుపోయింది. గదికి తిరిగి వెళ్ళబోతూ యధాలాపంగా ఆకాశంలోకి చూశాను. విడుపు మొదలైంది.

[యువ దీపావళి 1963]